

ASO TATALO LALOLAGI

“O MAI, UA UMA ONA SAUNIA O MEA UMA.”



SAUNIA: TINĀ MAI SLOVENIA

MATI 1, 2019

Uo e,

O lenei ua toe maua le avanoa o le Aso Tatalo o le Lalolagi tatou te sailiili ma iloa atili ai se tasi o atunuu o Europa, e laitiiti ma mamao lava, e ta'ua o Slovenia. E tele mea o le a tatou iloa mai i tina sa tusia ma saunia lenei tusi mo le sauniga o le Aso Tatalo o Lalolagi 2019. O le autu o le Aso Tatalo o le Lalolagi 2019 e āfua mai i le tusi o Luka 14: 15 - 24, “Ia outou o mai, aua ua uma ona saunia o mea uma.”

E iai le faitau o loo faaaogaina i lenei sauniga na te tauaofa'i ina le manatu autu o loo faaaogaina mo lenei tapua'iga. Ma e faapenei lona faitauina, *“Le Atua talimalo, o lou alofa tunoa ua saunia ai le la'oai mo tagata uma. Ua e faalototele i matou ina ia tatala o matou faitoto'a ma faaavanoa o matou loto ina ia iai se nofoaga mo i latou o ē ua le mafai ona maua se avanoa i le la'oai.”*

O ai e le o iai i le la'oai? O ai e le o iai i le sauniga o le Aso Tatalo o le Lalolagi? O loo aumai le lu'i mai tina o Slovenia mo i tatou ina ia taumafai e faalautele la tatou vaai, faalautele a tatou mafutaga, ma faalautele o tatou faiganu'u.

Matou te fialia lava e faasoa atu le tamaoaiga o mafaufauga ua saunia e tina mai Slovenia mo le tatou sauniga o le Aso Tatalo ole Lalolagi 2019.

Faafetai mo le faaaogaina o tapenaga mai atunuu eseese mo sauniga o Aso Tatalo o le Lalolagi i lea tausaga ma lea tausaga. Talosia ia tumau pea lo tatou galulue faatasi e faataunuu lenei sauniga taua i tausaga uma. Faafetai tele i le lagolagoina o lenei faamoemoe taua.

Matou te faafetai tele i lo tatou galulue faapaaga, i le sailiga ole aia tutusa i le faia o le amiotonu e ala lea i le tatalo.

Alofaaga ma Talosaga

Mary M. Martin  
Ta'ita'ifono, Aso Tatalo ole Lalolagi, USA

Dober dan! (Doh-ber-dan) (meaning “Good Day”)

Dober dan ve er! (Doh-ber-veh-cher) (meaning “Good Evening”)

**TA’ITA’I:** Dober dan ve er!

O Slovenia o se tasi o atunuu laitiiti ma fou i totonu o Europa, a’o se atunuu ua faamanuiaina e le Atua. Ou uso e, “O mai, ua uma ona saunia o mea uma.” Ina vivii atu ia i le Atua.

## **VALAAU TAPUA’I**

### **TAGATA FAITAU 1:**

Le Atua o le talafaasolopito, ua sefulu ma le tasi seneturi talu ona matou iloa Oe. Matou te tautino atu le alofa faamaoni o lau Afio i o matou tagata Kerisiano. Ia tumau atu i lau Afio le faaneetaga, le mamalu ma viiga.

### **FAAPOTOPOTOGA:**

Matou te viia Oe e ala i leo o vai e tafe, ma leo mai i le fafati o galu o le a’au. Matou te viia oe e ala i le fua tele mai o a matou togavine, ma faatoaga, aemaise o le matagofie o le to’a o le aisa i tumutumu o mauga.

### **TAGATA FAITAU 1:**

Iesu Keriso e, le Alo o le Atua soifua, o lē e ala mai ai mea ofoofogia i ō matou olaga, e te faaosofia ia te i matou le faatinoina o galuega alofa.

### **FAAPOTOPOTOGA:**

Matou te viia Oe e ala i le matou siomaga, i totonu o nuu faapea foi i lo matou atunuu. Matou te viia Oe i le tausani o manu felelei, ma le fetagisi o mea ola uma. Viia Oe le Atua e ala i kitarā ma mea fai faaili.

### **TAGATA FAITAU 1:**

Le Atua e, e ui i ni o matou eseesega, ae ua faatasia i matou e Lou Agaga Paia.

### **FAAPOTOPOTOGA:**

Faafetai le Atua ona o le mafana o mafutaga ua e fausia i lo matou va. Matou te tuuina atu i ou aao le lumana’i o tupulaga talavou, o faamoemoega a aiga, aemaise o le tausia lelei o e matutua.

### **TAGATA FAITAU 1:**

Le Atua talimalo, o lou alofa tunoa ua saunia ai le la’oai mo tagata uma. Ua e faalototeleina i matou ina ia tatala o matou faitotoa, aemaise o matou loto ina ia iai se nofoaga mo i latou o e ua le mafai ona maua se avanoa i le la’oai.

### **FAAPOTOPOTOGA:**

Le Atua e, faafetai, ia viia Oe. Ia matou faailoa atu le silisili ese o Lou alofa. I lou lava suafa Iesu Keriso. Amene.

## **PESE**

## **LEO O TINA**

### **TA'ITA'I:**

Seia o tatou faalogo i leo mai tina Slovenia. Ia tatou tatalo mo i latou. O Marjeta (Mar-yeta), sa fanau o ia i le taufaai'uga o le taua lona lua o le lalolagi, i le vaitaimi tonu a'o avea Slovenia o se vaega o Yugoslavia.

### **MARJETA:**

O lo'u igoa o Marjeta. O lo'u tina faatasi ma le fesoasoani mai o lona tina, sa a'oa'o ina a'u i le tatalo, ma ia tumau i le faatuatua. I lona vaitaimi, sa pulea lo matou atunuu i se faiga faakomunisi. Sa vavaeina ma taua ai tagata lolotu ma tagatanuu o le vaega lua i totonu o le atunuu. Ina ua uma la'u aoga i aoga tulaga lua, e le i mafai ona maua se alaga tupe e fesoasoani i le faaauauina o la'u aoga. O lea sa ou tuua ai Yugoslavia mo Switzerland. Sa maua la'u galuega i Switzerland, ae peita'i sa ou lagona lava le faanoanoa ona o le vaai maualalo o tagata ia i matou nei mai isi atunuu. Sa galue pea ma i'u ai lava ona ou litaea, ona ou toe fo'i lea ma lo'u to'alua i lo matou nu'u ma le matou ekalesia moni. Sa faasoa atu lo'u fiafia e ala lea i le ofoina atu o lo'u taimi i le matou Ekalesia e fesoasoani ai i le Aso Tatalo o le Lalolagi.

### **TAGATA FAITAU II:**

O matou o tagatanuu o Slovenia, ua matou iloa le faigata o le avea ma tagata ese. I le faaiuga o le taua lona lua o le lalolagi, toatele sa tuua lo matou atunuu. O nisi na o ese ona o le tete'e i le puleaga faa-Komunisi, a'o nisi ua tuua lo matou atunuu ona o le saili galuega e tausi ai o latou aiga. Matou te tautino atu ua tau au ina galo ia i matou le olaga sa matou o mai ai, pe a matou molimau ina i latou o loo feagai ma ia tulaga, latou ua tuua o latou aiga ae saili se filemu ae-maise o se olaga lelei. Le Atua alofa e....

### **FAAPOTOPOTOGA:**

...faamagalo i matou ina ua matou fifilemu a'o vaaia nei uiga le amiotonu.

### **TA'ITA'I:**

Tatou faalogologo ia Mojca (Moyt-sa), o se tina talavou sa soifua ma ola i le vaitaimi faatoa tutoatasi ai le malo o Slovenia i le 1991.

### **MOJCA:**

O lo'u igoa o Mojca. E tolusefulu ma le fa o'u tausaga. Sa maua lo'u avanoa e aoga ai i aoga tulaga tolu, (e tusa lea ma le kolisi i aoga i le Iunaita Setete) e aoga fua. I le lua sefulu ma le tasi o o'u tausaga sa fai la'u uo tama, sa ou ma'itaga ai, ae peitai ane ua le o gatasi fuafuaga ma ua ia tuua ai a'u. Sa faigata ona faaauau la'u aoga, ae peita'i ane sa malosi le lagolagoina ma le fesoasoani mai o lo'u aiga. Sa avea fo'i a'u ma se tasi sa lelei togi i totonu o la'u vasega. Sa fai la'u aoga ma tausi la'u tama, mulimuli ane fai lo'u toalua ma maua ai le isi a'u tama. Sa talia lelei e lo'u to'alua la'u tama muamua ma avea e pei lava o lona atalii mo'i. O a'u o se tagata su'esu'e i totonu o le aoga faa-saienitisi.

O se manaoga o loo ia te a'u, ma'imau pe ana i ai se paleni i totonu o aiga ma ia faaititia le faasa mo tina i totonu o galuega. E ui lava o loo iai le paleni faale tulafono, ae paga lea e foliga mai e faaluaina le mafatia o tina.

**TAGATA FAITAU II:**

Matou te faafetai mo tina uma ua mafai ona faasoloia pa vaeloto ma tausii a latou fanau a'o feagai ai ma le tele o faafitauli. Faafetai le Atua mo mafutaga o loo siomia ai tina ma fanau i le alofa. Le Atua alofa e.....

**FAAPOTOPOTOGA:**

...faafetai mo mafutaga o loo iai le fetausia'i. Fesoasoani mai ia te i matou ia mafai ona matou saunia ni auala/faiga e tutusa ai le aia o tama ma tina.

**TA'ITA'I:**

Tatou faalogo ia Marija (Maria) o se tina e sau mai se tasi o nuu mao tua ma e ova ma le 80 tausaga o lona soifua.

**MARIJA:**

O lo'u igoa o Marija ua ova ma le 80 o'u tausaga. O loo o'u nofo nei i le aiga o le toalua a la'u tama. O la'u tama ma lona toalua e le faigaluega uma i laua. O la'u tupe mai la'u penisione, mai le mea sa ou faigaluega ai, o loo tausii ai si o matou aiga. E le o se tupe tele. Matou te galulue e toto fualaau aina e tausii ai matou. O le matou tuaoi e nofo toatasi i le fale tele lava, e iai lana faatoaga ae leai ni isi e galueina lea faatoaga. O lana fanau uma ua o ma nonofo i le taulaga e saili ai ni a latou galuega.

**TAGATA FAITAU II:**

Ua matou molimauina le tele o matua ua nonofo toatasi, o tagata matutua e le o maua le tausiga e ao ona latou maua. Foliga mai ua ola i se olaga saisaitia, ma ua manaomia se faamalosiiau, a'o se ola mafuta faatasi ma ni isi. E tataua ona saili ni auala ina ia galulue faatasi ai tupulaga ma e matutua, ni auala e fesoata'i ai lea tupulaga ma lea tupulaga. Amuia i matou ona o matua a o matou matua, o i latou ia sa fesoasoani e faatumauina ma faaolaina lo matou soifua faa-Kerisiano. Le Atua tausii mea....

**FAAPOTOPOTOGA:**

...faalototeleina i matou e aapa atu i tupulaga e fia, ma faailoa atu lo matou agaga faafetai i tupulaga ua mou atu.

**TA'ITA'I:**

Ia tatou faalogo i se tasi o tina ua 40 ona tausaga, to'alua le fanau, o le faafitauli o loo feagai ai o le aafiaga o lona aiga ona o le ava oona.

**EMA:**

O lo'u igoa o Ema. I lo'u tuputupu a'e, sa ou vaai le tele o le faaogaina o le vailaau oona i totonu o le matou aiga. Tele o taimi sa 'ōnā ma faasaua lo'u tama, sa tagofia foi e lo'u tina le ava oona. Sa fai la'u faamatalaga, e le o'o se tulaga faapea i sa'u fanau, o le ala fo'i lea ou te le tagofia ai lava le ava oona.

Ua o'o nei na fai lo'u to'alua, mautu lana galuega, fau le ma fale, ma ua faamanuiaina fo'i maua i se fanau e to'alua. Sa lelei lava le ma aiga, ae, ina ua faaletonu le kamupani sa faigal-

uega ai le tama o le aiga, faaletonu loa fo'i ma lana galuega. Ua nofo nei i le fale ua leai se galuega, o iina sa amata ai le inu ava oona a le tama. Ua tele na 'ōnā ma faasaua ia te a'u ma la'u fanau. Ua ou le iloa po le a le mea e ao ona fai. Ua ou le mana'o e o mai la'u fanau ma tau mai i le la tama o loo 'ōnā, e ui ina sa faaalua lona alofa i lana fanau pe a le 'ōnā.

Ua ia tautino mai ia te a'u le tele o mea na te faia, ae peita'i ane na te le i mafai ona ta'utino mai lona alu e saili fesoasoani ona o lana ava oona.

Ou te tatalo i le Atua ia mafai ona ia faafesaga'i ma ona vaivaiga ma saili fesoasoani, ina ia lelei ma manuia lo matou aiga.

### **TAGATA FAITAU II:**

Ua matou faatamala i le maitauina o le leaga o le aafiaga o le ava oona i totonu o matou aiga, aemaise i le tagata lava ia. Ua avea lea ma auala ua sauaina ai fanau ma tina i totonu o aiga. Matou te talosia tupulaga talavou ma e matutua o loo faaaogaina le ava oona e fai ma auala e faafiafia ai o latou loto, e le gata i lea a'o latou o loo tagofia le ava oona e fai ma auala e fofu ai faanoanoaga po o mafitaga ona o faafitauli o lenei lalolagi. Matou te tatalo i lau Afio mo aiga uma o loo mafatia ona o le faaaogaina/ soona faaaogaina o le ava oona.

### **FAAPOTOPOTOGA:**

Foa'i mai mo i matou le loto alofa ma le loto matala, e fesoasoani ai e saili ni fofu mo latou ua afaina i le ava oona.

### **TA'ITA'I:**

Seia tatou faalogo ia Natasha, o se tasi o totino o se vaega iti o tagata nuu mai Roma.

### **NATASHA:**

O lo'u igoa o Natasha. E 46 o'u tausaga, ua fai lo'u to'alua, ma e to'alua le ma fanau. O a'u o le Romani. Na o'u ola ma tuputupu a'e ma le fiafia, sa si'omia a'u i le alofa mai lo'u aiga i totonu o le matou aai i Roma. Sa faigaluega uma o'u matua. Sa laua faamautinoa ina se siomaga e tatau ma lelei matou te ola sa'oloto a'e ai, aemaise ia lelei lo matou ola a'oa'oina. O la matou faiganuu, Roma, sa taliaina e le toatele o e sa siomia ina i matou, ma, sa seasea teena i matou e i latou sa matou tuaoi.

E ui i se lelei sa iai lo matou aiga ae, e le faatusa ina lea ma nisi o le matou ituaiga tagata (Roma) o loo nonofo i totonu o Slovenia po Europa. O le to'atele o i latou e le lelei mea o nonofo ai. O latou fale e le ola se uila po se vai. O avanoa e aoga ai e faatapula'aina. O le tele o nai tamaiti e tauemu iai le to'atele, ma e le faitaulia i totonu o aoga. O le ala le mafai fo'i lea ona maua se a'oa'oga lelei ina ia maua ai ni latou galuega e tausii ai o latou aiga ma ave ese mai ai i le olaga le tagolima o loo ola ai.

### **TAGATA FAITAU II:**

Le Atua e, matou te ta'utino atu lo matou molimauina o le faailoga tagata i totonu o matou mafutaga. O le ala faigata fo'i lea ona matou talia isi ituaiga tagata, aua ua matou talitonu o a matou ala, o le fua faata'ita'i lea mo tagata uma e ao ona latou ola ai. Ua avea lea ma mea ua matou vavaeeseina ai nisi e o mai. Le Alii e, alofa mai ia te i matou.

### **FAAPOTOPOTOGA:**

Ia faamalūlūina o matou loto, e faigofie ai ona matou talia isi ituaiga tagata e ese mai ia i matou.

**TAGATA FAITAU II:**

Faafetai le Atua mo i latou, o e ua a’oa’oina e ala ia Iesu Keriso, i le faaaloalo aemaise o le lotomatala. Faafetai ia i latou o loo talia ina ituaiga tagata eseese, tagata ua le atoatoa le malosi, o tagata o loo saili ni mea e nonofo ai, aemaise i latou o loo taumafai e faalelei o latou aiga.

**FAAPOTOPOTOGA:**

Le Atua alofa e, fesoasoani mai, faamalosi mai ia te i matou.

**TATALO O LE FAATOESEGA****TAGATA FAITAU III:**

Le Atua alofa e, matou te ta’utino atu o matou faaletonu. Ua tele ma le anoanoa’i ua le mafai-aulia. Matou te o atu i ou luma i le agaga o le tatalo ma le filemu. *(30 sekone tatalo lelea)*

**TA’ITA’I:**

Le Atua e, matou te o atu i Ou luma ma loimata o le alofa ma loto ua tumu i le salamo. Aua ua matou talitonu o le Atua lau Afio e te faamagaloina o matou agaleaga uma. Matou te saili atu i lau Afio, ia e foa’i mai se aso fou mo i matou, aso matou te fausia ai ma faamalosi ai lo matou va tutunonofo, fausia e ala i le faia o le amiotonu, o le tausi o le filemu aemaise ia faavae mea uma matou te faia i le alofa.

**FAITAUINA O LE TUSI PAIA**

**TA’ITA’I:** A’o o tatou mafaufau i le va feagai ai o i tatou ma le Atua, ma le va feagai ai ma isi tagata, ia tatou faalogo ma le manino i le fetalai mai o le Atua e ala i le faitauina o lana Tusi Paia: Luka 14: 15-24. *(Filifili le fai lotu pe faitau mai le Tusi Paia i le gagana a lana lava atunuu, po o le faitau ma faatino le tala pu’upu’u faatatau i le tusi faitau).*

**TALA FAATINO****TAGATA FAAMATALA:**

“O le tasi o e na aai ma ia, ua faalogo o ia i na mea, ona fai mai lea o ia ia Iesu, ‘Amuia le ‘ai i le malo o le Atua.’ A ua fetalai atu Iesu ia te ia, ‘Na saunia e le tasi tagata le talisuga tele, na valaaulia e ia i tagata e to’atele.”

**MATAI:** *(A’o tau faapipii ana tusi valaaulia)*

Oka oka e, matua’i tele a’u tusi valaaulia e ao ona tufa atu.

**FAAMATALA:**

Ona auina atu lea e ia o lana auauna e fai atu i e valaauina.

**AUAUNA:** *(fai atu i tagata e to’atolu)*

“O mai, ua uma ona saunia o mea uma.”

**FAAMATALA:**

Ona latou fealoalofa'i ai lea, ua fai mai le tasi ia te ia,

**TAGATA I:**

“Sa ou faatauina le fanua, e tatau ona ou alu atu e matamata ai,”

**AUAUNA:**

Oi, matua'i ese fo'i, e te le i vaai ai, a'o lena ua faatau?

**TAGATA I:**

Faamalie atu lava, ae tuu mai ia te a'u seia ou alu.

**FAAMATALA:**

Ua fai mai fo'i le tasi,

**TAGATA II:**

Ua ou faatau soa povi e lima, ou te alu e faata'ita'i i ai.

**AUAUNA:**

Lona uiga ua e faatauina ae e te le i faata'ita'iina?

**TAGATA II:**

Faamalulu atu lava, ae faamolemole tuu mai ia te a'u seia ou alu.

**FAAMATALA:**

Ua fai mai fo'i le tasi,

**TAGATA III:**

Ua ou fai avā; o le mea lea ou te le mafai ai ona ou alu atu. *(fuli ma savali ese)*

**AUAUNA:** *(tau valaau atu i le Tagata III)*

E, sau ma aumai lou to'alua.

**FAAMATALA:**

Ua alu atu lea auauna ua faamatala atu ia mea i lona matai.

**AUAUNA:** *(fofola atu ona lima i lona matai)*

Lo'u matai e, faamalulu atu, ae e leai lava ma se isi o tagata na ave iai lau valaaulia e mafai ona lava mai.

**FAAMATALA:**

Ona ita ai lea o le matai o le aiga,



**MATAI:**

E a! E leai ma se isi e sau? Ua na'o ni mafuaaga le fetai tele, ua o'o mai lava lo'u ita.

**FAAMATALA:**

Ua fai atu ia i lana auauna,

**MATAI:**

Ina alu ia, ia vave i ala ma alatua o le aai, ma ia aumai iinei i e matitiva ma e mumutu ma e pipili atoa ma e tauaso.

**FAAMATALA:**

Ona alu ai lea o le auauna i ala ma alatua, o nofoaga e aupito sili le leaga, e tala'i atu le valaaulia. O ni nofoaga e seasea o'o iai i le tele o aso. Ona fo'i mai lea i lona matai ma faapea atu,

**AUAUNA:**

Le ali'i e, ua uma ona faia o le mea na e poloa'i mai ai, ae lei nofoia le fale.

**FAAMATALA:**

Ua fai atu le matai i le auauna,

**MATAI:**

Ina alu atu ia, i ala tele ma magaala ma ia pulunaunau atu latou te o mai, ina ia tumu lo'u nei fale. Aua ou te fai atu ia te oe e leai lava ma se tasi o i latou na valaaulia e tofo i mea'ai ua ou saunia mo le tausamaaga.

**TA'ITA'I:**

Faafetai le Atua mo le upu folafola.

**PESE**

*(A'o usuina le pese ia aoina ai ma le foa'i)*

**FOA'I**

*(Tatalo mo le foa'i)*

**LAUGA**

**PESE**

## **TATALO FAAFETAI**

### **TA'ITA'I:**

Seia tatou tatalo, Le Atua e, faafetai mo tagata Slovenia, latou o e ua manumalo mai le tele o faafitauli sa feagai ai, mai lava le amataga o le tutoatasi seia o'o mai i lenei aso. Ia tumau ia te i latou le loto matala e talia ai isi ituaiga tagata, aemaise i latou o loo fia maua le fesoasoani.

### **MARJETA:**

Le Atua e, faafetai i atunuu o loo fausia ise faiga faa-temokarasi, ia faapena ona atagia i totonu o mafutaga eseese, totonu o aiga, aemaise i soo se atunuu. Fesoasoani ia te i matou e fausia se malosi mo le nonofo faatasi o ou tagata i le lalolagi atoa.

### **EMA:**

Le Atua e, faafetai i le faamausali ina o le agaga o le fefaasoa'i ma le fetausia'i. Ua avea ma auala e fesoasoani ai i e ua fia aai, fesoasoani i e o loo manaomia le tausiga lelei, aemaise o le malu puipuia o le soifua ma le ola o lau fanau. Fesoasoani mai ia matou mataala i le fafagaina o lo matou ola faaleagaga, e faatumauina ai le agaga fesoasoani mo i latou o loo maua i mafatiaga ona o faafitauli faigata o lenei olaga.

### **MOJICA:**

Le Atua e, faafetai mo le avanoa ua matou aoga ai e aunoa ma se totogi, e le gata i lea a'o avanoa ua matou maua e faalatele ai aoaga i atunuu i fafo atu lo o Slovenia. Matou te tatalo mo ta'ita'i o le matou atunuu ia faatumauina avanoa lelei mo tupulaga uma e saili manuia ai i atunuu i fafo. Ia avea le aoaina lelei ma auala e maua ai galuega e tausi ai aiga ma maua ai o latou lumana'i manuia.

### **MARIJA:**

Le Atua e, faafetai mo matua a o matou matua, o i latou ia sa lagolagoina ulugalii talavou ma tupulaga talavou, sa latou tausi ma faasoa mai lo latou faatuatuga mo i matou. Fesoasoani ina ia matou tausi lelei i e matutua i totonu o lo matou atunuu, ia tumau lo matou agalelei i e matutua o loo tausi i totonu o falema'i, faapea fo'i i tua i aiga.

### **NATASHA:**

Le Atua e, faafetai mo leo ma molimau mai ē aupito le amanaia ina i totonu o le atunuu. Ia faatumauina le faitau aofa'i o e fai mai, ma o ese atu ma lo matou atunuu. Fesoasoani ia faatumauina lo matou fesoasoani atu i e ua pipili, o e ua matitiva, faapea fo'i i latou ua tauaso. Ia tatala pea la matou faalogo i lo latou valaau mai.

### **TAGATA FAITAU I:**

Le Atua e, matou te faafetai ona o lou fesoasoani mai i le faamaopoopo ina o lo matou nonofo faatasi, e ala i le matou sootaga faa le faatuatua, o le fefaasoa'i i lagona ma manatu ua mafai ai ona femalamalama a'i ai o le tasi i le tasi, ma matou iloa ai ona fetuuna'i ma faavasega o matou feeseeseaiga, ma maua ai le agaga o le faaaloalo o le tasi i le tasi. Faafetai mo le Aso Tatalo o le Lalolagi, ua maua ai le avanoa e faasoa mai ai tina mai Slovenia i fiafiaga o latou loto, aemaise o latou faamoemoga mo le lelei o tina, atoa ai ma Slovenia.

**TA'ITA'I:**

Le Atua e, faafetai tele mo lau valaaulia mo le tausamaaga. O lau Afio lava na te valaauina i matou ina ia matou faatasi ma lau Afio i lau la'oai. O lau Afio e te ta'ita'iina i matou i le ala mo se faamoemoe ola ma ta'ita'iina i matou i le ala o le ola. Aua ua e faasilisili ina i matou i lau silafaga. Ua e valaauina i matou ta'ito'atasi i o matou igoa, aua o i matou lava o lau fanau, o lea matou te tatalo faatasi atu ai i le tatalo sa e a'oa'oina ai lau au so'o,

**FAAPOTOPOTOGA:** *(Fai faatasi le Tatalo a le Alii)*

**TATALO FAAI'U/FAAMANUIA****TA'ITA'I:**

**Ia tatou faaaauau i le tatalo faatasi i upu o le tatalo o le faamanuia**

**FAATASI:**

Le Atua agalelei e, fesoasoani mai ia matou talia ma le faaaloalo le tulaga ese o le ola ua e au-mai mo i matou. Ia matou iloa ona faaaloalo ma puipui, i se malosi ua matou maua, mea ofoofogia o le natura ua e faia mo i matou. Ia matou maua le agaga o le felagolagoma'i o le tasi i le tasi a'o matou tau saili pea ala o le sa'olotoga, ala o le amiotonu aemaise ala o le filemu i totonu o matou aiga. O a matou faamoemoe na le Alii, ia iai i o matou luga au faamanuiaga, le Atua le Tama, le Alo ma le Agaga Paia....AMENE.



## SU'ESU'EGA O LE TUSI PAIA

### **Tusi Faitau: Luka 14:15-24**

Tusitusiga i le Tusi Paia e faatatau i faiga 'ai ma sauniga.

### Faitau ma fetufaa'i ai: **Isaia 25: 6-9**

O loo iai nisi o uputuu a Isaraelu faatatau i faiga 'ai ma sauniga o loo taua i le faataoto i le Luka 14. O le malumalu i Iutaia, e iai le ositaulaga, o mea e faatino ai talosaga, o manu fasi, ma le afi e faamumu ai taulaga. O le malumalu tapua'i ua avea o se fale e fesoota'i ai le tagata ma le Atua.

Ua talanoa mai le perofeta o Isaia i le saunia e le Atua o se tausamaaga i luga o le mauga mo tagata uma. Ma ia faapea atu foi, e faaumatia le ufiufi o loo ufitia a'i nuu uma. E faaumatia e le Alii le oti e faavavau.

*O le tausamaaga o le 'aiga fiafia.*

Mo tagata Iutaia i aso ua tuana'i ma nei onapo, o le 'aiga e faamallosia ai le mafutaga i le va o tagata Iutaia, ma maua ai le nonofo fealofani. E fausia ai mafutaga faa le uo, e fefaasoaa'i ai le tasi i le tasi.

Sa faasoa Iesu i le talalelei i taimi o tausamaaga faatasi ma isi tagata. Sa maua lana fesootaiga lelei ma e ua agasala. Sa latou aai faatasi, ma Ia faamalolo i a'i latou, ma Ia fesoasoani i le toe faafouina o le latou mafutaga ma le Atua.

E mafai ona tatou faapea o a'oa'oga ma galuega uma a Iesu Keriso, e atagia mai ai le faasauni o i tatou e talia le valaauina mo le malo o le Atua. O se valaaulia i le ola i lona atoatoaga.

### Faitau ma Fetufaa'i: **I Korinito 11:17-34**

O le talisua faatasi ma isi o se mea taua lena i ulua'i Kerisiano. E tusa ai ma lenei tusi faitau, o le fesili e faapea, O le a se mea e tupu pe a talisua faamaoni faatasi tagata Kerisiano?

I le tusi a le aposetolo o Paulo i Korinito o loo ta'ua ai le talisua faatasi o ulua'i Kerisiano. O le mataupu 11 o le tusi o Korinito, o se ata maumaututu lea o le au valaaulia o loo ta'ua i le faataoto i le tusi a Luka.

I lenei tusi faitau I Korinito 11: 17-34, ua tatou iloa tino ai gaoioiga a Iesu o le a fai. O le faatusa o lona tino ma lona toto ua saunia mo le tausamaaga. O Ia (Iesu Keriso) o le a auauna atu i le tausamaaga. Ua talanoa mai Paulo i le faamanatuga ua saunia e Iesu, o le tausamaaga faa-Mesia o se taulaga e ofoina atu. O le mea lea, e ao ona manumalo le faafouina o mafutaga i le va o tagata, ma ia tatou iloa ai le malo o le Atua.

O Iesu Keriso o lē e sili, ua ia fetalai ia mua'i valaaulia latou o loo matitiva, i le tausamaaga. O

le auala lena e maua ai le suiga o manatu aga'i le alofa tunoa o le Atua. O le tali i le suiga, e mafai ona faaleo e ala lea i le faafouina o a tatou mafutaga ma e tatou te tuaoi. E atagia le alofa o le Atua, pe afai tatou te fetausia'i o le tasi i le tasi, ma ia tali leleia isi tagata o loo mana'omia se fesoasoani. Ia leai se faailoga tagata. E ui i so tatou le agava'a, ae tatou te maua uma lava le alofa tunoa o le Atua. Ia manatua, ia leai se faamaualuga i le feagai ai ma isi, aemaise i latou o e ua le tagolima.

I le tausamaaga i le faataoto a Iesu, o loo faaalua ai le alofa tele o le Atua mo i tatou e ala i le tele o mea 'ai o i luga o le la'oai e fai ai le filifiliga a le tagata. O mea e 'ai e fafaga ai tatou, ina ia maooa, ma faafouina ai i tatou ina ia tumau ai lo tatou foliga pea ia te Ia. I le tusi o Luka, o loo faaalua mai ai le alofa mutimutivale o Iesu mo e matitiva, o e pipili, atoa ma e tauaso.

E matua'i le iloa lava e tagata pe aisea ua faafuase'i ai ona valaaulia i latou i lena tausamaaga. O le tala lelei e tele na o'o mai ia i tatou i taimi tatou te le o saili i ai, e faafuase'i lona o'o mai, e na te faate'ia i tatou i le tele o taimi. O le auga atoa o le valaaulia a le Atua mo i tatou o loo taoto lea i le valaauina o le tagata na te faia se galuega e le ona o le mea e tataua ona fai i lena taimi ae mo taimi uma. Ua valaauina i tatou i le tausamaaga, a'o loo taoto ia te oe lava le tali atu i le valaaulia. O le tatou misiona o le valaaulia lea o isi e talisua faatasi e ala e fefaasoa'a'i i le upu a le Atua. O le finagalo o le Atua ia tatou maua le fealolofa a'i. Aua le taliaina le tali o le "leai" ia aua fo'i ma le faatauanau, ae ia ave pea ma ave pea le valaaulia ina ia faatumuina loa maota. O lea, ina o atu ia i ala ma magaalā ma tala'i atu, "O mai, ua uma ona saunia mea uma."

#### Faitau ma Fetufaa'i: **Luka 14:15-24**

O fesili e fefaasoa'a'i ai:

1. O le a sau vaai faa-le-mafaufau i ni lagona sa o'o iai le matai ina ua tali atu e na valaaulia e le mafai ona o atu, aemaise o mafuaaga sa tuuina atu ua ala ai ona le taliaina le valaaulia? Sa tupu ia te oe se mea faapea? O le a sou lagona, a'o le a fo'i sau tali atu i lea tulaga?
2. O loo valaauina i tatou e le Atua i le tausamaaga, ae paga lea, o loo tatou faia fo'i mafuaaga e le mafai ai ona talia le valaau. Fesili lava oe ia te oe po o le a sau mafuaaga ua le tataua ai ona e talia le valaau, ae pe faapefea ona e tali atu i le valaaulia, aemaise o loo tele le avanoa mo oe?
3. Pe ana faapea o oe lea, mai le toatele o i latou e le i taliaina le valaau, lea sa alu i le valaaulia, ua e taunuu atu i le maota o le matai o loo tumu mai i tagata pipili, o e tauaso, o e matitiva ma e ua le amanaiaina e le toatele. O le a sou lagona i ia ituaiga tagata? Pe faamata e te fia mafuta fiafia ma i latou?
4. Sa fefaasoa'a'i Iesu le talalelei i le malo o le Atua a'o fai 'aiga ma le toatele, e aofia ai ma i latou e le taualoa. I mafutaga faa-Iutaia, aemaise fo'i i nisi o atunuu e fiafia e fai 'aiga faatasi ma isi, o se auala e mafana ai le mafutaga ma isi tagata. O ai o loo talisua faatasi ma oe i lou la'oai? O tatala atu lou la'oai mo nisi tagata e ese atu lo'o lou aiga?

5. Faamata o le a sou iloa i se tali a Iesu i lē ona le faaupuga lea, “Amuia le ‘ai i le malo o le Atua.” Ae pe aisea fo’i?
6. O le a sau vaai faa-le-maufau pe ana o oe lea sa nofo, pe fealualua’i solo i le auala ae te’i lava ua avatu se tusi valaaulia mo oe i le tausamaaga i le malo o le Atua? Faamata e te fiafia i lena valaaulia faafuase’i? E te fia nofo i se tausamaaga i le malo o le Atua?
7. Faitau ma malamalama lelei, i le Luka 14:15-24, pe ana faapea o oe le auauna lea na toe tutuli e ave le valaaulia lona lua, o ai e te taumafai e tauanau e talia le valaaulia?

Ia faitau faatasi le Isaia 25:6-9, ona faai’u ai lea i le tatalo.



**Tagavai a Slovenia**



**Vaiga i le atunuu o Slovenia**



**O le Komiti o le Aso Tatalo o le Lalolagi mai Slovenia**

**MAFUTAGA TINĀ AOA (EFKAS)  
ASO TATALO TINĀ 2018**

<b>I. MATAGALUEGA A MANU'A 2018</b>	<u>AOFA'IGA</u>
1. Pulega a Faleta'ū	\$ 3,842.00
2. Pulega a Fale Luanu'u	\$ 1,210.00
Foa'i Sene	<u>\$ 60.00</u>
<b>Matagaluega Manu'a</b>	<b>\$ 5,112.00</b>
<b>II. MATAGALUEGA A SASA'E 2018</b>	
1. Pulega a Saole	\$ 2,851.00
2. Pulega Sua	\$ 2,520.00
3. Pulega a Vaifanua	\$ 2,500.00
Foa'i Sene (Vaifanua)	<u>\$ 141.00</u>
<b>Matagaluega Sasa'e</b>	<b>\$ 8,012.00</b>
<b>III. MATAGALUEGA A TUTOTONU 2018</b>	
1. Pulega a Fagaloa	\$ 5,940.00
2. Pulega a Ituau	\$ 6,745.00
Foa'i Sene	<u>\$ 352.00</u>
<b>Matagaluega Tutotonu</b>	<b>\$ 13,037.00</b>
<b>IV. MATAGALUEGA A SISIFO 2018</b>	
1. Pulega a Fofu & Alataua	\$ 2,515.00
2. Pulega a Tualatai & Aitulagi	\$ 3,020.28
3. Pulega a Tualauta & Leasina	\$ 8,500.00
Foa'i Sene (Matagaluega Sisifo)	<u>\$ 195.00</u>
<b>Matagaluega Sisifo</b>	<b>\$ 14,230.28</b>
<b>V. MATAGALUEGA A HAWAII 2018</b>	
1. Pulega Hawaii Sasa'e	\$ 1,635.00
Foa'i Sene	\$ 165.00
2. Pulega Hawaii Sisifo	\$ 1,515.00
Foa'i Sene	<u>\$ 172.00</u>
<b>Matagaluega Hawaii</b>	<b>\$ 3,487.00</b>
<b>VI. MATAGALUEGA A KALEFONIA SAUTE 2018</b>	
1. Pulega a LA Saute 2018	\$ 1,000.00
2. Pulega a LA Matu 2018	\$ 1,000.00
3. Pulega a San Diego (Oceanside, F/Valley, AZ)	<u>\$ 1,000.00</u>
<b>Matagaluega Kalefonia i Saute</b>	<b>\$ 3,000.00</b>
<b>VII. MATAGALUEGA A KALEFONIA MATU 2018</b>	
1. Pulega a Sanata Clara 2018	\$ 2,053.00
2. Pulega a San Francisco 2018	\$ 2,000.00
Foa'i Sene	<u>\$ 200.00</u>
<b>Matagaluega Kalefonia i Matu</b>	<b>\$ 4,253.00</b>

**VIII. MATAGALUEGA A AMERIKA MATU I SISIFO 2018**

1. Pulega a Seattle (2017, Rec'd 4/2018)	\$ 1,310.45	
Pulega a Seattle 2018	\$ 1,000.00	
Foa'i Sene	\$ 115.00	
2. Pulega Alaska 2018	\$ 2,000.00	
3. Pulega USO 2018	<u>\$ 1,355.00</u>	
<b>Matagaluega Amerika Matu i Sisifo</b>		<b>\$ 5,780.45</b>

**IX. MATAGALUEGA A NIUSILA MA AUSETALIA 2018**

1. Pulega a Aukilani 2018	\$ 544.00	
2. Pulega a Ueligitone 2018	\$ 0.00	
3. Pulega Ausetalia 2018	<u>\$ 600.00</u>	
<b>Matagaluega Niusila ma Ausetalia</b>		<b>\$ 1,144.00</b>

**MAFUTAGA TINĀ KANANA FOU THEOLOGICAL SEMINARY 2018**

KFTS 2018	\$ 500.00	<b>\$ 500.00</b>
-----------	-----------	------------------

**TU"UFAATASIGA O LE FOA'I MO LE ASO TATALO 2018**

1. Lafoga	\$ 57,155.73	
2. Foa'i Sene	<u>\$ 1,400.00</u>	
<b>AOFA'IGA O TUPE MAUA - 2018</b>		<b>\$ 58,555.73</b>

**TUUFAATASIGA O TUPE MAUA A TUPE FA'AAOGA  
O LE LOTU TATALO 2017-2018**

1. Paleni Tauave mai ia Me 2017	148,909.38	148,909.38
2. Lafoga 2018 (Mati 2018)	51,890.28	200,799.66
3. Foa'i Sene 2018 (Mati 2018)	1,400.00	202,199.66
4. Foa'i mo le Falema'i LBJ (4/26/18)	5,000.00	197,199.66
5. Foa'i mo le Red Cross Am. Samoa (4/27/18)	2,000.00	195,199.66
6. Foa'i mo Kanana Fou Sem. (5/02/18)	1,000.00	194,199.66
7. Foa'i mo Hope House Fatu o Aiga (4/26/18)	1,000.00	193,199.66
8. debit memo ia Mati 2018 (bank)	2.27	193,197.39
9. Service charge (bank)	21.00	193,176.39
10. RI fee (bank)	10.00	193,166.39
11. debit memo in June 2018 (bank)	10.00	193,156.39
12. Lafoga 2017 totogi mai 2018	1,310.45	194,466.84
13. Lafoga 2018 totogi mai 2018	3,995.00	198,461.84
14. Meaalofa Fesoasoani mo le Malumalu 'Ua Taunuu'	50,000.00	148,461.84

**Paleni ia Ianuari 2019** **\$ 148,461.84**

---

Taua Niualama E. Taifane, TTK.  
Teutupe, Mafutaga Aoao a Tinā EFKAS